

# شاد ولی اللہ رحمہ اللہ کی قرآنی فکر

(مکاتیب کے آئینہ میں)

## Shah Wali Ullah's Qura'nic Thought (In the Light of His Letters)

ڈاکٹر ہایل عباس شمس ☆

### Abstract

Undoubtedly Shah Wali Ullah(1703-1762) and his family has a pioneer role to convey the Qur'anic message to the people of Sub-Continent in their language. Apart from the contribution in other branches of Islamic Sciences, Shah Wali Ullah wrote many books on Qur'anic Sciences. Although he wrote permanent books on the topic but in the collection of his three hundred and fifteen(315) letters(Nadir Maktoobat), many of the discussions are about Qur'anic Sciences. This article enlightens on his Qur'anic Thoughts derived from these letters. Most of these thoughts are his own work as some others are by the clergy of his time whose thoughts are appreciated and approved by Shah Wali Ullah. The article focused on three main points regarding Shah Wali Ullah's Qur'anic Thought taken from the letters:

1. Academic and Dialectic discussion about the Qur'an
2. Explanation of Qur'anic verses
3. Any sentence contains the unique point derived from the Qur'anic verse.

شاد ولی اللہ اور آپ کے خانوادہ نے برصغیر میں علوم دینیہ کی تشریح و تفہیم کے لیے گرائی تدریس خدمات انجام دی ہیں۔ قرآن کریم کو بالخصوص جس طرح اس طائفہ نے اپنے کار علمی کی بنیاد بنایا، وہ انہیں کا خاصہ و مقدر ہے۔ شاد ولی اللہؒ کی قرآنیات پر متعدد تصانیف ہیں جن کے ذریعہ انہوں نے قرآن نبھی کا ذوق عام کیا۔ قرآنیات پر فتح الرحمن فی ترجمۃ القرآن، فتح الخیر، الفوز الکبیر، زھراوین، المقدمة فی توانین الترجمۃ جیسی مستقل کتب آپؒ کے علوم قرآنیہ سے دچکپی کا مظہر ہیں<sup>(۱)</sup>۔ ان مستقل تصانیف کے علاوہ آپ نے اپنی مختلف تصانیف میں

---

☆ ڈین فیکٹی آف اسلام اینڈ اور بینل لرنگ، جی سی یونیورسٹی، فیصل آباد، پاکستان۔

قرآنیات کے حوالہ سے بیش قیمت معلومات و تحقیقات نقل کی ہیں۔ اگر ان کو بھی اکٹھا کر لیا جائے تو آپ کی قرآنی فکر کا ایک نیارخ سامنے آئے گا۔

نادر مکتوبات آپ کے کمکات ۳۱۵ مکاتیب کا مجموعہ ہے۔ ان مکاتیب میں علوم القرآن کی مختلف انواع پر آپ کی تحقیقات نادرہ موجود ہیں۔ ان مکاتیب میں شاہ صاحب کی قرآنی فکر کو تین حصوں میں تقسیم کیا جاسکتا ہے۔ واضح رہے کہ ان میں وہ تحقیقات بھی شامل ہیں، جو کسی اور نے آپ کو خط میں ارسال کیں، آپ نے ان کو اپنے مکتب میں کسی تبصرہ کے ساتھ نقل کیا۔

۱۔ قرآن کریم سے متعلقہ علمی / کلامی مباحث۔

۲۔ آیات قرآنی کی تفسیر۔  
۳۔ جملوں میں آیات کا اس طرح استعمال کہ آیت سے مستنبط ہونے والے کسی نکتہ کی طرف اشارہ ہو۔  
ان نکات کی تفصیل درج ذیل ہے۔

۴۔ قرآن کریم سے متعلقہ علمی / کلامی مباحث

الف۔ کتب اربعہ کا ظہور

شاہ محمد عاشق بچلتی<sup>(۲)</sup> (۱۱۰/۱۱۸۹-۱۷۸۳) کو لکھتے ہیں:

ایک اور معرفت عظیمہ جو آپ کے مکتب میں درج ہے اور وہ یہ ہے کہ کتب اربعہ (توریت، زبور، انجلی، قرآن) کا ظہور ابداع، خلق، تدیر اور تدلی کی صفات کے بال مقابلہ، صحیح ہے، اور قرآن مجید کے کتب اربعہ کے طالبِ کلییہ پر مشتمل ہونے نیز اُس کے امام مین، کتاب، حکیم، امام الکتاب اور کتاب مین کے نام رکھے جانے کی بحث بھی صحیح ہے۔ اگرچہ اس کی تفصیل فقیر کے قلب پر وارد نہیں ہوئی۔ آپ کے نفس میں جو ظہور برکاتِ الہیہ ہے اس کو بھی آپ نے شرح و بسط کے ساتھ لکھا تھا۔ یعنی آپ کا پورے طریقہ پر طاعت و عبادت کرنا اس بنابر کہ آپ کو صیام، قیام اور تلاوت کلام اللہ سے رغبت ہے، قوم کے نفوس میں آپ کی رغبت اور محبت کا ہونا، یہ سب باتیں وہ ہیں جو ہم پہلے بیان کر چکے ہیں اور اس شعر کا مصدقہ ہیں:

آں روز کہ مہ شدی نبی دانتی  
کا نگشت نمائے عالمے خواہی شد<sup>(۳)</sup>۔

ب۔ قول امام جعفر صادق کی وضاحت

شاہ محمد عاشق بچلتی کے نام ایک خط میں لکھتے ہیں:

شیخ الشیوخ حضرت شیخ شہاب الدین سہروردیؒ اپنی کتاب عوارف المعارف میں فرماتے ہیں کہ سیدنا حضرت جعفر صادق رحمۃ اللہ علیہ نے اکابر ملت میں سے ایک شخص سے فرمایا: "میں قرآن مجید کو اس کے قاتل و متكلم یعنی اللہ تعالیٰ سے سنتا ہوں؟ اور حضرت شیخ الشیوخؒ اس مقولے کی توجیہہ اس طرح کرتے ہیں کہ مثل شجر ہی موسیٰ (یعنی شجر ہی طور) ہو جاتے ہیں اور اپنی زبان سے نکلے ہوئے کلمات قرآنیہ کو فوارے کی طرح ادا کرتے ہیں۔ یہ ہے وہ بات جو شیخ الشیوخؒ نے اس کی توجیہہ میں فرمائی لیکن جو اس بندہ ضعیف پر ازروئے ذوق اور ازروئے حال گذرا وہ یہ ہے کہ مقام کلام نفسی کہ نزول قرآن کا تعلق اسی مقام و بارگاہ سے ہے، بندے پر منکشف ہوا۔ بندہ نے دیکھا کہ یہ معانی قرآن عمدہ ترین اسلوب بیان کے ضمن میں اہل زمین پر بارش کی طرح برابر برس رہے ہیں۔ اس لیے کہ ان الفاظ و معانی کا مخاطب نوع انسان ہے اور اس اکٹشاف نے خالص مرتبہ عقلیہ سے تنزل کیا اور اُس نے خیال و وہم کو اپنے رنگ میں رنگین کر لیا اور ایک عجیب حالت حاصل ہوئی، مثل اُس اتصال کے جو صرف ذات (خالص ذات) کی توجہ میں ہوتا ہے۔

تین سچے (ضمیمے) اس صفت کے ساتھ حاصل کر لیے گئے۔ البتہ ایسا ہو سکتا ہے کہ بعض وجہ سے یہ بات نہ ہو۔ مثلاً کوئی خارجی مانع (رکاوٹ) موجود ہو، اور اُس کی وجہ سے یہ حالت غائب کر دی جائے۔ غالب گمان یہ ہے کہ یہ بزرگ (حضرت جعفر صادقؑ) نے اسی حالت مذکورہ سے مرادی ہو گی۔ جیسا کہ "مشہود" کو صوفی کبھی روایت و نظر سے تعبیر کر دیتے ہیں۔ (ایسا ہی انہوں نے) اس حالت کو سمع (سننے) سے موسم کر دیا ہے..... اور حقیقت کو اللہ خوب جانتا ہے <sup>(۲)</sup>۔

### ج۔ تخلیات سہ گانہ

شاہ محمد عاشق پھلتی کو تخلیات سہ گانہ کے بارہ میں تفصیل سے لکھا۔ تیسرا تجلی کے حوالہ سے لکھا:

یہ تجلی تلاوت قرآن عظیم کے وقت میں واقع ہوئی..... (صورت یہ پیش آئی کہ) لطیفہ عقل کو ایک جنبش ہوئی اور اضھلال متحقق ہوا۔ اس حالت سے افاقت کے بعد چند علوم ظاہر ہوئے۔ اس تجلی کی من جملہ اور باقتوں کے ایک یہ ہے کہ اس تجلی کا نزول ایک خاص مقام سے ہے، اور وہ مقام صورت انسانیہ کے اندر تدلی کل کی گہری نظر کا ہونا ہے۔ نیز وہ استعداد جلبی ہے کہ تمام افراد انسانیہ اس میں متحدو متفق ہیں، اور وہ طاری ہونے والے حوادث ہیں جو ان افراد انسانیہ کو پیش آتے ہیں۔ ان حوادث کا علاج اور اُن کی اصلاح کرنے والی تدبیر مسامت ( مقابل) اور مسامت (جس کا مقابلہ کیا گیا ہو) دونوں کا، ان تینوں مذکورہ قوتوں (قوت مجردہ، قوت ملکیہ اور احادیث جمع درمیان خیال و وہم) میں جمع ہونا ہے جیسا کہ ہم نے تجلی اول کے بیان میں تحریر کیا ہے۔

لہذا (تلاوت قرآن مجید کے وقت) ایک عجیب شان رونما ہوئی، اور اضھار متحقق ہوا۔ اس کے بعد وہ دونوں (سامت اور سامت) باہم مل گئے اور تینوں مادوں (توتوں) سے قندو کشڑا (بطور قلت و کثرت) عجیب صورتیں ظاہر ہوئیں۔

آیات قرآنی ان تمام بھیدوں کی جامع ہیں، جب تک کہ زمانہ اور اہل زمانہ موجود ہیں (یعنی قیامت تک) حق تعالیٰ متكلّم ہے، اور آیات قرآن اُترنے والے کلمات حق ہیں، لیکن لسان الغیب کے ترجمان حضرت محمد خاتم الرسل ﷺ ہیں، اس لیے کہ یہ تینوں مذکورہ قوتیں آنحضرت ﷺ کے اندر کامل اور وافر طور پر تھیں۔ دوسرے آپ کے دستِ خوان نعمت کے ریزہ چین ہیں۔

مجملہ اور باتوں کے ایک یہ بھی ہے کہ نبوت اور نزول قرآن محض تعلیم علم نہیں ہے۔ جس طرح کہ مدبر السموات والارض (الله تعالیٰ) صور جوہابہ میں سے کسی صورت کو مددوم کر دیتا ہے اور ایک دوسری صورت کو پیدا کر دیتا ہے۔ اسی طرح عالم ملکوں میں شرائع تکلیفیہ کی صورتیں پہلے صورت رو یہ میں، پھر صورت وہیہ میں اور پھر صورت خیالیہ میں منصور اور مشکل کر دیتا ہے اور طبقات ملائکہ ملکیت کے ادنیٰ اور نچلے طبقے تک سب کے سب اسی رنگ میں رنگیں ہو جاتے ہیں، اور اسی کی مناسبت سے اُن کو الہام والقاء کیا جاتا ہے..... پس اگر کسی جاہل نے شرائع (شریعتوں) کا انکار کیا یا شریعت کی باتوں کی بے جا اور نحق تاویل کی تو اگرچہ وہ اصابت حق (حق تک پہنچنے) کا قصد ہی کیوں نہ رکھتا ہو گا، ضرور مانوڑ ہو گا۔ اس کی مثال ایسی ہے جیسے کہ موسم مرطوب ہے اور آسان سے زمین تک سب چیزیں بھی ہوئی ہیں اور (ایک شخص خواہ مخواہ) یہ گمان کرتا ہے کہ موسم گرم ہے اور اس کے اندر انتہائی گرمی اور خشکی ہے۔ یہ فاسد اور غلط اعتقاد اس کو کچھ نفع نہیں بخشنا اور مرطوب ہوا کی وجہ سے اُس شخص کی تکلیف روز بروز بڑھتی چلی جاتی ہے اور بیماریاں اُس کے اندر عغونت میں دم بدم اضافہ کرتی رہتی ہیں۔ تخلیات سے گانہ کے سلسلے میں یہ آخر کلام ہے۔ "وَالْحَمْدُ لِلّٰهِ تَعَالٰی أُولًا وَآخِرًا وَظَاهِرًا وَبَاطِنًا" <sup>(۵)</sup>

#### د۔ حقیقت قرآن

خواجہ محمد امین کشمیری <sup>(۴)</sup> (م ۱۱۸۷ھ / ۱۷۳۷ء) کو قرآن کے قدیم ہونے، نزول وحی بواسطہ ملائکہ ہونے اور حقیقت قرآن کے بارے میں لکھا:

"سوال کیا ہے کہ قرآن کے قدیم ہونے کا راز کیا ہے اور وحی کا نازل ہونا کہاں سے ہے اور حقیقت قرآن کے کیا معنی ہیں؟ جاننا چاہیے کہ جب ازل میں، تجلی اعظم کے زمانے سے پہلے، سطح میں حقیقت مطلقہ متعین ہوئی تو کمالات تجلی اعظم سے ایک کمال اس کے ساتھ متعین و قائم ہوا، اس طرح جیسے روشنی کا قیام جسم آنفتاب کے ساتھ

ہے۔ اور وہ کمال نازل شدہ علوم کے ساتھ نفوس انسانیہ کی تدبیر ہے۔ نفوس بنی آدم میں سے کامل نفوس کی راہ سے ایسے علوم کے قانون پر کہ جس کی صورت انسان اپنے افراد میں باقتشائے اولیٰ اسباب کشف کی شرط کے بغیر مقدمات اولیہ عقلیہ وغیرہ کے ساتھ تقاضا کرتی ہے۔ اور اس کمال نے ایک تعین و امتیاز پیدا کر لیا ہے اور ایک اپنی جامع و مانع تعریف بھم پہنچائی ہے۔ اس کے بعد جلی اعظم کے ان عکسون نے جو ملائی اعلیٰ کے احجار ہستہ میں متعین و قائم ہوتے ہیں ایک دوسری صورت اختیار کر لی۔ تذکیر بالاء اللہ، تذکیر بایام اللہ، تذکیر جزا و سزا نے قیامت، مخاصمت کفار، تعین احکام در عبادات، تدبیر و تالیف منزل اور تدبیر و تالیف مدنی (ملکی) ان علوم میں سے کوئی علم اس جگہ مقرر و تیار نہیں ہوا، اور دائے کشادہ تر ہو گئے جب حضرت محمد ﷺ معمouth ہوئے تو مد غبی کے ذریعہ جو ملائی کے حظیرہ القدس کی پشت سے برآمد ہوئی اور ملائے اعلیٰ کی ہمتوں نے ان سب علوم کو متعین کر دیا۔ جبریل علیہ السلام اس تعین در عقلیت میں ملائکہ کے پیش رو ہیں، آنحضرت ﷺ نے لغت عربیہ اور سورتوں اور آیتوں کے اسلوب جدید و عجیب کا لباس پہنا، اور آنحضرت ﷺ نے ان سور و آیات کو لوگوں تک پہنچایا۔ ان آیات کے پہنانے میں ذرائع الہی میں سے ایک ذریعہ و آلہ ہو گئے اور قوت غبی سے اس کام کو سرانجام دیا۔ ہزاروں افوان ملائکہ کو قرآن کی محبت کا اور اس کے الفاظ کے حفظ کرنے کا الہام کیا گیا۔ اور (نزول کے بعد) بنی آدم نے ہر زمانے میں اس کی تلاوت کی اور اس کے ذریعے سے اللہ تعالیٰ کا قرب حاصل کیا اور ان کے اعمال نامے میں اس کی تلاوت (کے ثواب) کو لکھا گیا۔

پس عالم مثال کے ایک موطن (مقام) میں جو عالم علوی و سفلی کے درمیان ہے اور جہاں آسمان و زمین دونوں کی برکتیں جمع ہوتی ہیں، اس نے صورت اختیار کر لی اور ایک عجیب و سعت پیدا کر لی۔ پس قرآن اپنے اصل کے لحاظ سے قدیم ہے، البتہ باعتبار نزول حادث ہے۔ یہ قرآن عربی زبان میں ہے، اور حضرت حق تعالیٰ کا کلام ہے اور ایک بزرگ فرشتہ یعنی جبریل امین کے واسطے سے نازل کیا گیا ہے، اور یہ بندوں کی زبانوں پر پڑھا گیا ہے، عظیم الشان مصاحف میں لکھا گیا ہے اور گروہ ملائکہ میں یہ قرآن واجب التقطیم اور کثیر البرکات ہے۔ اس کی تلاوت بنی آدم کی حاجتوں کو برلانے میں تاثیر رکھتی ہے، اس لیے کہ حدیث میں ہے کہ قرآن جس مقصد سے پڑھا جائے وہ پورا ہوتا ہے اور یہ قرآن ملائی اور عالم مثال دونوں میں متعین و مقرر ہے۔ اور الحمد للہ میں اس حقیقت معینہ در عالم مثال پر بے واسطہ پورا پورا یقین رکھتا ہوں۔ (ترجمہ شعر) "اگر میرے لیے ہر بن مو ایک زبان بن جائے تو میں اللہ تعالیٰ کی واجی اور حقیقی حمد او نہیں کر سکتا۔" (۱)

ان مکاتیب پر غور کریں تو پتہ چلتا ہے کہ آپ نے خالصتاً علمی اور کلامی مباحثت کو سادگی اور بے تکلفی سے اپنے مکاتیب میں بیان کیا ہے۔

## ۲۔ آیات قرآنی کی تفسیر

ذیل میں مکاتیب سے ایسے اقتباسات کیے جاتے ہیں جن میں آپ نے کسی آیت کی تفسیر یا کسی لفظ کی وضاحت کی ہے۔

### الف۔ دو آیات کی وضاحت

سورۃ حل اتی (سورۃ الدہر) میں چشمہ کافور اور چشمہ زنجیل کو اصالۃ مقرین کے لیے مقرر فرماتا ہے اور وہ شراب طہور کو جس کی ملوٹی کافور و زنجیل (سونٹھ) ہے، ابرار کو دیتا ہے۔ پھر سورۃ المطففين میں چشمہ تسنیم کو اصالۃ مقرین کے لیے مقرر فرماتا ہے اور وہ شراب طہور جس کی ملوٹی تسنیم ہو گی، ابرار کو دیتا ہے۔ تم جانتے ہو کہ اس میں کیا بھید ہے؟<sup>(۸)</sup>

اس بھید کا جواب ان الفاظ میں تحریر فرمایا:

جاننا چاہیے کہ کافور ایک چشمہ ہے جو اچھی خوشبو والا ہے اور اس کے پینے میں کوئی کڑواہٹ نہیں ہے مقرین کی قوت کے کمال کی شکل ہے..... وہ قوتِ عقلیہ جو رحمٰن کی طرف متوجہ ہے اور جو پہنچنے والی ہے ایسی باقاعدے کے ایقان و تيقین تک جن پر ایمان لانا ضروری ہے۔ اس طور پر کہ جس سے غیب، باب العیان میں سے (یعنی آنکھوں دیکھنے کیلئے حالات میں سے) ہو جائے۔

زنجیل (سونٹھ) کہ اس کا ذائقہ حریف (چپر اور تیزی لیے ہوئے) ہے اور اس حرافت (یعنی عملیہ) کے کمال کی صورت ہے۔ جو نقشہ بھیبیہ کو توڑنے اور اس کی خواہشات سے لڑنے جھگڑنے کی طرف متوجہ ہے۔ مقرین اس مجادے اور قصیہ میں چپر اہٹ کے ساتھ ایک لذت پاتے ہیں۔

پس یہ کڑواہٹ اور لذع اللسان (سوژش زبان) نفس کو توڑنے کی وجہ سے ہے اور اس شدت کی وجہ سے ہے جس کو مقرین کسر نفسی کے سلسلے میں جھیلتے اور برداشت کرتے ہیں اور لذت "نفس ملکیہ" کے غلبے کی وجہ سے ہوتی ہے۔ بہر حال کافور کا اچھی خوشبو والا ہونا نہ کہ زنجیل کا، اس لیے ہے کہ قوتِ عقلیہ کو جب کمال حاصل ہو جاتا ہے تو اس کے اندر عالم جبروت کا اکتشاف داخل ہو جاتا ہے اگرچہ وہ اجمانی ہی کیوں نہ ہو..... اور یہ چیزوں وہ غیب

ہے جو اپنے عالم شہادت والے وصف کے ساتھ قائم ہے جیسا کہ اچھی خوشبو بھی ایک ایسا غیب ہے جو ایک جسم کے ساتھ قائم ہے اور یہ شان قوت علیہ کی نہیں ہے۔

بہر حال تسمیم ایک ایسا چشمہ ہے جو عالی مرتبہ ہے۔ اس کونہ تو کسی خوشبو کے ساتھ موصوف کیا جاسکتا ہے اور نہ کسی ذات کے ساتھ ..... اس لیے کہ تسمیم مشتق ہے "نام" سے اور نام اونٹ کے اعلیٰ حصے (یعنی کوہاں) کو کہتے ہیں ..... اونچا مرتبہ وہ ہے کہ جس میں غیب ظاہر ہو اور اس میں ایسا امر جلوہ گر ہے کہ جو "لاکیف" سے مناسبت رکھتا ہو۔ جیسے کہ وہ ملاحت (نمکینی و خوبصورتی) جو تناسب اعضاء سے پیدا ہوتی ہے نہ کہ رنگ وغیرہ سے ..... یہ جزو جرودتی کی صورت میں جو نفس ناطقہ کے باطن میں رکھی گئی ہے۔

عالم جنان (جنتوں کے عالم) میں اللہ تعالیٰ کے طریقوں اور عبادتوں میں سے ایک یہ بھی ہے کہ ہر وہ کمال جو نفس میں حاصل ہو اس کی ایک مثال ہوتی ہے۔ ارتقا قات میں سے ہر نوع کے اندر پیٹنے اور کھانے وغیرہ کی چیزوں میں سے۔

جب صورت کمال نوع شراب میں ظاہر ہوئی تو واجب ہوا کہ قوت عقلیہ، قوت علیہ اور جزو جرودتی میں سے ہر ایک کے لیے ایک صورت قرار دے دی جائے۔ یہ اصل ہے جو ایسے عارف پر منکشف ہوتی ہے جس نے ہر عمل کی جزاء کو جان لیا ہے۔ جب اعمالِ مقریہ اور اعمالِ مبعدہ میں سے ہر نوع کے لیے عالمِ ملکوت اور عالمِ شیاطین کی طرف رجحان ہے اور عالمِ ملکوت کا مبدأ فیض کی طرف میلان ہے جو کہ اول سلسلہ وجود ہے، اور عالمِ شیاطین کو مبدأ فیض سے بہت زیادہ دوری ہے، ہر وہ چیز جس کو کسی چیز کی طرف میلان طبیعی ہوتا ہے، وہ اسی چیز کے اندر مندرج (داخل) ہوتی ہے، اس لیے ضروری ہے کہ ابرار کے لیے ایک کتاب ہو کہ جس میں اُن کے اسماء لکھے ہوئے ہوں۔ یعنی اس میں اُن کی صورتیں چھپی ہوئی ہوں۔ اس حیثیت سے کہ انہوں نے اللہ سے قریب کرنے والے اعمال کیے اور ضروری ہوا کہ یہ کتاب "ملکوت" کے ایسے اعلیٰ مقام میں رکھی جائے جو جرودت سے ملا ہو۔

چنانچہ اللہ تعالیٰ فرماتے ہیں:

﴿كَلَّا إِنَّ كِتَابَ الْأَبْرَارِ لَفِي عِلْمٍ۝ وَمَا أَذْرَكَ مَا عِلْمُونَ ۝ كِتَابٌ مَّرْقُومٌ ۝ يَشَهِدُهُ الْمُعْرَيْبُونَ﴾<sup>(۹)</sup>

(بے شک ابرار کی کتاب علیمین میں رکھی ہوئی ہے۔ اور مخاطب تجھے معلوم ہے کہ علیمین کیا ہے۔ ایسی کتاب جس میں ثواب لکھے ہوئے ہیں اور مقربوں کے سامنے رہتی ہے)۔

یہ اس وجہ سے ہے کہ کتابت صورت اجمالی ہے اس جیز کی جو لکھی جائے، اور یہ بھی ضروری ہوا کہ فزار کے لیے ایک کتاب ہو کہ اس میں اُن کے اسماء لکھے ہوئے ہوں یعنی اُس میں اُن کی صورتیں چھپی ہوں ..... اس حیثیت سے کہ انہوں نے ایسے اعمال اختیار کیے جو اللہ اور جنت سے بعد کرنے والے ہیں۔ اس لیے یہ ضروری ہوا کہ کتاب فیار ظلمات کے آخری کنارے میں رکھی جائے جو کہ مبدأ فیض ہے، انتہائی دُوری پر واقع ہے۔ چنانچہ اللہ تعالیٰ فرماتے ہیں:

﴿كَلَّا إِنَّ كِتَابَ الْعُجَّارِ لَفِي سِجِّينٍ وَمَا أَدْرَاكَ مَا سِجِّينٌ ۝ كِتَابٌ مَرْفُوعٌ ۝ وَيْلٌ يَوْمَئِذٍ لِلْمُكَذِّبِينَ﴾<sup>(۱۰)</sup>

(البہتہ کتاب فیار سجین میں ہے اور اے مخاطب تو جانتا ہے کہ سجین کیا ہے؟ ایسی کتاب کہ جس میں اعمال بد لکھے ہوئے ہیں۔ خرابی ہے اُس دن مکذب کرنے والوں کے لیے)<sup>(۱۱)</sup>۔

### ب۔ صدیقیت انبیاء و اُمیان

شاہ محمد عاشق بھٹتی کے سوال کے جواب میں آپؐ نے تحریر فرمایا: "آپؐ نے لکھا تھا کہ کتاب ججہ بالغ (ججۃ اللہ بالاغ) میں بہ سلسلہ تحقیق صدیقیت، سینہ ہائے افضل امت کے اندر ان عکاس انوار نبوت کو صدیقیت قرار دیا گیا ہے۔ پس اس صورت میں قرآن کریم کی آیہ کریمہ: ﴿إِنَّهُ كَانَ صِدِّيقًا نَّيَّابًا﴾<sup>(۱۲)</sup> (بے شک ابراہیم علیہ السلام صدیق اور نبی تھے) کے کیا معنی ہوں گے؟ جاننا چاہیے کہ جو ججہ بالغ میں مذکور ہوا ہے، وہ امتوں کی صدیقیت کی تحقیق ہے اور یہ صدیقیت انبیاء کا ظل ہے۔

بات کو واضح طور پر یوں کہا جا سکتا ہے کہ صدیقیت اُمیان، اُمیتوں کے سینے میں ان عکاس انوار نبوت کا نام ہے۔ جیسا کہ ججہ بالغ میں تشریح و تفصیل کردی گئی ہے ..... رہی صدیقیت انبیاء تو وہ افضل انبیاء کے سینوں میں انوار چلی اعظم کا ان عکاس ہے۔ مثال کے طور پر یوں سمجھنا چاہیے کہ وہ نسبت قمر کے ساتھ رکھتا ہے۔ اُس نسبت کا ظل ہے جو قمر، نہش کے ساتھ رکھتا ہے۔ اور ان دونوں نسبتوں میں بہت بڑا فرق ہے۔

کتاب خیر کشیر میں حضرت ابراہیم خلیل اللہ علیہ السلام کے لیے اثبات امامت اسی معنی و تحقیقت کے لوازم میں سے ہے۔ جیسا کہ اللہ تعالیٰ نے قرآن مجید میں فرمایا ہے: ﴿قَالَ إِنِّي جَاعِلُكَ لِلنَّاسِ إِمَاماً﴾<sup>(۱۳)</sup> (اے ابراہیم! بے شک میں نے تم کو لوگوں کا امام بنایا ہے)۔

خیر کثیر میں حضرت ابراہیم خلیل اللہ علیہ السلام سے حضرت صدیق اکبر رضی اللہ عنہ کی مشاہدہ کا اثبات بھی اسی حقیقت کا آئینہ دار ہے۔ جیسا کہ بعض احادیث میں وارد ہوا ہے<sup>(۱۲)</sup>۔

### ج۔ آیت کی تشریح و تفسیر

شاہ محمد عاشق پھلتی کو ایک آیت کریمہ کی تشریح کرتے ہوئے لکھتے ہیں۔

اللہ تعالیٰ نے ملائکہ کی طرف سے بیان فرمایا: ﴿وَمَا مِنَ إِلَّا هُوَ مَقَامٌ مَعْلُومٌ﴾<sup>(۱۳)</sup> (ہم میں سے ہر ایک کا کام مقرر ہے) اگر پورے غور و فکر کو کام میں لا یا جائے تو یہ بات فقط ملائکہ ہی کے ساتھ مخصوص نہیں ہے (بلکہ) ہر سالک کو ایک ایسے خاص مزاج پر پیدا کیا گیا ہے جو یقین طور پر مراتب قوت عقلیہ و علمیہ میں سے ایک خاص مرتبہ کا متفاضل ہے اور اس کے لٹائف میں سے کوئی (ایک) لطیفہ زیادتی ظہور کی وجہ سے تمام لٹائف میں ممتاز ہو گا۔ یہ سالک ہاتھ پیش مارتا ہے، نشیب و فراز میں دوڑتا ہے، اور ہر تروخت کے تعلق پیدا کرتا ہے تاکہ ترقی واقع ہو..... یہ ہر عمل سے ایک نفع اور ہر صحبت سے ایک شرہ حاصل کرتا ہے..... بہت سی مصیبتوں اور دقتوں کے بعد..... جب اس سالک کا سفر ختم ہوا، اور تسلی کے مقام میں پہنچ گیا تو اس نے اپنے لٹائف میں سے وہی لطیفہ دیکھا جو کہ ظاہر اور روشن ہو گیا ہے اور اس کی معنی استعداد قوت سے فعل میں پہنچ گئی ہے، اور اسی مرتبہ خاص کو دیکھا جس کے لیے خود اپنے اندر گھوما گیا اور اپنی طلب میں مدقون دوڑا، آخر خود کو پہنچ گیا۔ ہاں چونکہ ملائکہ کے اندر یہ ہاتھ پاؤں مارنا، نشیب و فراز میں دوڑنا، تروخت کے آدینہ ہونا، اور ہر عمل سے ایک تازہ نفع اور ہر صحبت سے ایک شرہ پاناسہ تھا، اس لیے وہ کلام مذکور کے ساتھ تمام مخلوق میں زیادہ حق دار و مستحق واقع ہوئے اور اس دعوے میں سب سے زیادہ صادق نظر آئے..... پھر اللہ تعالیٰ نے ملائکہ کی طرف سے فرمایا: ﴿وَإِنَّا لَنَحْنُ الصَّاغُونَ﴾<sup>(۱۴)</sup> (اور ہم البتہ صفت رہتے ہیں)۔ اگر غور و تأمل کو پورا پورا کام میں لا یا جائے تو یہ معنی بھی ملائکہ کے ساتھ مخصوص نہیں ہیں۔ ہر جماعت کے افراد جو استعدادات متقارب رکھتے ہیں، وہ عالم معنی میں صفت رہتے ہیں اور نماز جبلی (نمایز فطری) کے اندر ان کی صفتیں عجیب شکل میں کھڑی ہوئی ہیں، لیکن چونکہ ملائکہ کے مزاج چند اس نوبہ نوا اور رنگ برنگ ارادے نہیں رکھتے، اور ان کے مقامات ان کی استعدادوں کے تابع ہیں۔ اس لیے صفتی کے معنی ان کے اندر اچھی طرح ظاہر ہوئی۔

پھر اللہ تعالیٰ نے فرشتوں کی طرف سے فرمایا: ﴿وَإِنَّا لَنَحْنُ الْمُسَبِّحُونَ﴾<sup>(۱۵)</sup> (بیش ہم تشیع کرنے والے ہیں) یہ معنی بھی تمام افراد مخلوق کے اندر جاری و ساری ہے۔ ہر ایک کی حمد ہے، دوسرے کی حمد کے سوا..... اور ہر ایک کی ایک تشیع و تقدیس ہے، دوسرے کی تشیع و تقدیس سے علیحدہ..... اگر تم شہباز کی استعداد کو شگافتہ کر

کے دیکھو گے تو وہ یہ کہتا ہوا سنائی دے گا کہ تمام تعریفیں اللہ ہی کے لیے ہیں جس نے اپنے جلال کے ساتھ اپنے تمام بندوں پر غلبہ کیا۔ پاک ہے ذات اللہ کی جو منزہ ہے ناخنوں سے اور بازوؤں سے..... اور اگر تم کبوتر کی استعداد کو چیر پھاڑ کر کے دیکھو گے تو وہ یہ کہتا ہوا سنائی دے گا کہ تمام تعریفیں ثابت ہیں اللہ کے لیے، جس نے اپنی ہر شان کو اچھا بنا یا۔ پاک ہے وہ ذات جو منزہ ہے، گو نجتی ہوئی آواز سے اور بازوؤں سے<sup>(۱۸)</sup>۔

#### و۔ ایک آیت سے استدلال

بابا عثمان<sup>(۱۹)</sup> پر آنے والی مصیبتوں میں تسلی کے لیے یہ خط لکھا:

"آپ ان شدائد کو جو آپ کو پیش آرہے ہیں، شدائید شمار کرتے ہیں اور ان شدائید پر شکوہ کرتے ہیں۔ ہم جانتے ہیں کہ یہ شدائید ایسا سبق ہیں جن کی تعلیم اللہ تعالیٰ آپ کو دے رہا ہے تاکہ آپ کے نفس کو تمام اخلاق فاضلہ کی اصل و بنیاد (رزانت نفس) پر مشتمل حاصل ہو۔ اس موقع پر یہ ضروری ہے کہ نفس سے جزع فزع اور گھبرائٹ کو ترک کرنے کا مطالبہ کیا جائے، ظاہری حیثیت سے بھی اور وباطنی حیثیت سے بھی..... اور یہ بھی ضروری ہے کہ قوی ہمت صابرین کے واقعات کو یاد کیا جائے اور صبر و رزانہ کے فضائل کا یاد کرنا بھی ضروری ہے جن کو آپ عقلاء و نقلاء دونوں طریقوں سے جانتے ہیں۔

نفس زکیہ ہر صاحت کے اندر اس حالت کا ادب بجالاتا ہے اور وہ اس جماعت کا امام ہو جاتا ہے جس کے صبر و رزانہ کی مثال حضرت ابراہیم علیہ السلام کے اس واقعہ کی طرف ہو جاتی ہے جو اللہ تعالیٰ نے قرآن میں بیان فرمایا ہے، قال اللہ تعالیٰ: ﴿وَإِذْ أَبْتَلَى إِبْرَاهِيمَ رُبُّهُ بِكَلِمَاتٍ فَأَتَمَّهُنَّ قَالَ إِنِّي جَاعِلُكَ لِلنَّاسِ إِمَاماً﴾<sup>(۲۰)</sup>۔

(اور جب اللہ تعالیٰ نے ابراہیمؑ کو چند کلمات (امتحانات) کے ذریعہ سے آزمایا، پس انہوں نے امتحانات کو پورا کر دکھایا تو اللہ تعالیٰ نے فرمایا کہ میں تم کو تمام انسانوں کا امام بناتا ہوں)۔..... ہر نفس کی شدت علیحدہ ہے اور ہر نفس کی مخالفت بھی علیحدہ ہے اور ہر نفس کا علاج وہ علوم ہیں کہ اُسی کے اندر سے آگئے اور پیدا ہوتے ہیں۔ اس مکتب کو جو ایک قسم کا تذکرہ و یادداشت ہے چشم اعتبار و عبرت سے بغور پڑھیں۔ یہ کوئی انشاع نامہ نہیں ہے کہ جو ﴿فِي كُلِّ وَادٍ يَوْمِمُونَ﴾<sup>(۲۱)</sup> (وہ ہر وادی میں حیران پھرتے ہیں) کے باب میں داخل ہو<sup>(۲۲)</sup>۔

#### ر۔ تولی خاص

شاہ محمد عاشق بھلتی کو ایک آیت کی وضاحت کرتے ہوئے لکھتے ہیں:

قرآن مجید میں وارد ہوا ہے: ﴿وَهُوَ يَتَوَلَّ الصَّالِحِينَ﴾<sup>(۲۳)</sup> (اللہ تعالیٰ صالحین کا دوست اور کارساز ہے) اس آیت کی رو سے ایک توی خاص ہر شاخ و برگ میں سراحت کرتی ہے اور ایک عجیب تازگی اور انوکھارنگ عطا کرتی ہے۔ اس تازگی اور رنگ کے تماثلی کو چاہیے کہ غusal کے ہاتھ میں میت کی طرح رہے اور جسم آنکھ بن جائے تاکہ دیکھ سکے کہ (قضاؤ قدر) کیا کرتے ہیں، اور ہمہ تن گوش ہو کر سنے کہ وہ کیا کہتے ہیں<sup>(۲۴)</sup>۔

### ز۔ آیت کی تشریح

﴿وَمَا خَلَقْتُ الْجِنَّةِ وَالْإِنْسَانَ إِلَّا لِيَعْبُدُونِ﴾<sup>(۲۵)</sup> کی تفسیر بیان کرتے ہوئے بابا عثمان کشمیری کو لکھتے

ہیں:

جس کام کے واسطے ہم پیدا کیے گئے ہیں، وہ عبادت ہے، چنانچہ قرآن مجید میں ہے: ہم نے جن اور انسان کو عبادت ہی کے لیے پیدا کیا ہے..... لیعبدون کی تفسیر میں (بعض مفسرین کی طرف سے) کہا گیا ہے کہ جن و انس کو اس لیے پیدا کیا گیا ہے کہ وہ توحید اختیار کریں اور میرے نزدیک یہ ہے کہ عبادت اپنے ظاہری معنی پر ہے۔ (یعنی اس میں تاویل کی ضرورت نہیں ہے کہ توحید اور معرفت کے معنی لیے جائیں۔) اس لیے کہ انسان کے اندر دو قوتیں ہیں: قوت علمیہ اور قوت عملیہ۔ اور سعادت تامہ جس کے لیے وہ مخلوق ہوا ہے، بغیر ان دونوں قوتوں کی تنجیل کے حاصل نہیں ہو سکتی۔ اور عبادت ایک جامع اسم ہے انسان کی اس توجہ کا جو عالم اور عملاً دونوں طریقے پر ہو۔ اس بنا پر شرعاً کوئی عبادت، عبادات میں شمار ہو کر تصحیح نیت کے بغیر فرض نہیں کی گئی ہے۔ آنحضرت ﷺ نے ارشاد فرمایا ہے: "إِنَّمَا الْأَعْمَالَ بِالنِّيَاتِ"<sup>(۲۶)</sup> (اعمال کا دار و مدار نیتوں پر ہے)۔

(پھر یہ جانتا چاہیے کہ) اللہ تعالیٰ نے حوادث میں ہر حادثے اور واقعے کو دوسرے حادثے و واقعے پر مرتب کیا ہے، اور حکمت بالغہ کے تقاضے کی بناء پر بعض حادث کو بعض کا بغل گیر بنایا ہے۔ پس اللہ تعالیٰ نے اپنا طریقہ اس طرح جاری کیا ہے کہ ایک عورت جب بچہ جنتی ہے تو اس کی دونوں چھاتیوں میں دودھ پیدا کر دیا جاتا ہے۔ پس یقینی طور پر دودھ اور بچے میں تعاقن (لازم ہونا) اور ربط باہم کی نسبت ہے۔ اسی طرح جب پرندے ائڑے دینے والے ہوتے ہیں تو اللہ کی طرف سے یہ بات ان کے دل میں ڈال دی جاتی ہے کہ وہ گھونسلہ بنائیں۔ پس یقینی طور پر گھونسلہ بنانے اور ائڑے دینے میں ایک قسم کا باہمی ربط ہے، اور اسی طرح یہ بات بھی یقینی ہے کہ بارش کے بر سے اور کھیتی کے اگنے میں باہمی ربط و تعاقن ہے۔ پھر کھیت کے اگنے اور حیوانوں اور انسانوں کے احیاء میں (زندہ رکھنے میں) بھی تعاقن و تعلق ہے۔

زبان شرع ان معاققات و تعلقات کے لیے وضع کیے گئے ہیں۔ پس کہا جاتا ہے کہ دودھ پیدا کیا گیا ہے، بچے کی پرورش کے لیے اور پرندوں کے اندر گھونسلابناء کا الہام کیا گیا ہے، ان کے بچوں کی پرورش کے لیے، اور بارش بر سائی گئی کھیت اگنے کے لیے اور کھیت اگانی گئی جانداروں کے زندہ رکھنے کے لیے۔

اس تمہید کے بعد ہم کہتے ہیں کہ اللہ تعالیٰ نے انسان کو دو قوت والا پیدا کیا ہے۔ اور اس کی فطرت میں یہ بات و دیعت کی گئی ہے کہ ان دونوں قوتوں میں سے کوئی قوت کامل نہ ہو گی جب تک کہ اس کے جوارح و اعضا اللہ تعالیٰ کے سامنے مودب نہ ہو جائیں، ورنہ اس کے علم کے بر تن اللہ تعالیٰ کی معرفت اور اس کے ذکر سے نہیں بھریں گے، اس حیثیت سے کہ وہم، خیال، اور عقل آپس میں ایک دوسرے کی مدد کریں اور ان تینوں میں سے کوئی بھی ایک دوسرے کی مخالفت نہ کر سکے۔

حدیث شریف میں آیا ہے کہ ہر بچہ فطرت اسلام پر پیدا ہوتا ہے اور ان طرح طرح کے (فطري) کمالات کا جامع اسم "عبادت" ہے۔ پس انسان عبادت کے لیے پیدا کیا گیا ہے اور عبادت ہی میں سے اس کے افعال ہیں۔ کسی ممنوع چیز کا چھوڑنا بھی عبادت میں داخل ہے اور عبادت ہی میں وہ اخلاق بھی شامل ہیں جو اخذ و کسب کیے جاتی ہیں۔ اور عبادت ہی میں سے ہیات و جد نیہ (وجود ای شکلیں) بھی ہیں۔ جیسے توکل، شکر، صبر اور یقین..... حاصل کلام یہ ہے کہ صورت نوعیہ، انسانیہ کسی نہ کسی کمال کے ساتھ متعلق و متعلق ہے اور انسان کی سعات نوعیہ اس کمال کو پالنے میں پوشیدہ ہے، اور اس کی نجات اخرویہ بھی اسی کمال کو حاصل کرنے کے ساتھ مر بوط ہے۔

جس جماعت کی اندر قوائے عقلیہ کو قوی تر پیدا کیا گیا ہے، اس کا نصب العین اور مطلع نظر اسی حقیقت کی طلب و جستجو ہے، اگرچہ وہ جماعت ظاہر بدنبی اور نفسانی بلاوں اور آزمایشوں میں مبتلا ہو۔ اس فطري و جبلی طلب کو، کہ جس کی شرع نے تاکید کی ہے اور جس کے صحیح درست ہونے کی گواہی دی ہے، خوب سوچنا سمجھنا چاہیے<sup>(۲۷)</sup>۔ ایک اور خط میں شاہ محمد عاشق چھلتی کے معارف کی تحسین فرماتے ہوئے ان کو اس خط کے مطالعہ کا مشورہ بھی دیا اور یہ بھی لکھا:

دوسری معرفت عظیمه جو آیت: ﴿وَمَا خَلَقْتُ الْجِنَّ وَالْإِنْسَ إِلَّا يَعْبُدُونِ﴾<sup>(۲۸)</sup> کے معنی و تفسیر میں تھی، آپ نے اس آیت کے اندر عبادت کو ظاہر پر محمول کیا، اور تاویل نہیں کی جیسا کہ بعض مفسرین نے ﴿يَعْبُدُونِ﴾ کے معنی لیو ہدون اور لیعرفون کر کے تاویل کی ہے۔ (یعنی انہوں نے عبادت کے ظاہری معنی چھوڑ کر عبادت کو توحید اور معرفت کے معنی میں رکھا ہے) یہ تاویل نہ کرنا بھی مجھ سے بہت پسند آیا<sup>(۲۹)</sup>۔

## مسئلہ روح

مسئلہ روح کے بارے میں بابا عثمان کشميری کو لکھا:

آپ نے مسئلہ ارواح سے متعلق بھی استفسار کیا ہے کہ کیا روحیں جسموں سے پہلے پیدا کی گئی ہیں یا جسموں کے ساتھ ساتھ پیدا کی گئی ہیں؟ اس کے جواب میں جاننا چاہیے کہ تمام اہل ملت، ارواح کے حادثات ہونے پر تو متفق ہیں۔ پھر اختلاف اس بارے میں ہوا کہ روحیں بدن کے ساتھ پیدا ہوئی ہیں یا بدن سے پہلے۔ پہلا گروہ جو روح کی پیدائش بدن کے ساتھ بتاتا ہے، اس کی دلیل قرآن مجید کی یہ آیت ہے:

﴿إِنَّمَا أَنْشأَنَا حَلْفًا آخِرًا﴾<sup>(۲۰)</sup> (ہم نے اس کو دوبارہ پیدا کیا)۔

بعض تفاسیر میں لکھا ہے کہ اس سے مراد نفس کا بدن کو فیض پہنچانا ہے اور اس بات کو یہ کہہ کر رد کیا گیا ہے کہ ہو سکتا ہے کہ معنی یہ ہوں، کہ ہم نے نفس کو بدن سے متعلق کر دیا اور یہ متعلق کرنا بھی ایک قسم کا "انشاء" اور "خلق" ہے۔

دوسرے گروہ کی دلیل جو ارواح کو بدن سے پہلے بتایا ہے، حضور ﷺ کا یہ قول گرامی ہے کہ اللہ تعالیٰ نے ارواح کو اجسام کی پیدائش سے دو ہزار سال پیشتر پیدا کیا ہے، اس دلیل کو یہ کہہ کر رد کیا گیا ہے کہ یہ حدیث غریب ہے۔ اگر ہم اس حدیث کی صحت تسلیم بھی کر لیں تو اس سے ملائکہ کی ارواح عالیہ مراد ہوں گی۔ جیسا کہ حضرت امام غزالیؒ نے اس حدیث کی تاویل کی ہے۔ الغرض دونوں قولوں میں سے کوئی ایک قول متعین نہیں ہے اور سلف کے ایک قول پر صراحت کے ساتھ اتفاق نہیں ملتا۔ روح کے اس مسئلے میں اختلاف کرنے والی یہ دونوں جماعتیں عالم مثال کی قائل نہیں ہیں۔ بلکہ وہ تو عالم مثال کے معنی کا تصور بھی نہیں کرتیں چہ جائیکہ اس بارے میں نفی و اثبات کریں۔ لیکن اس فقیر کے سامنے اس بارے میں ایک تفصیل ہے جس کا حق بحالت موجودہ پورا پورا ادا نہیں کیا جاسکتا۔ اجمالی طور پر اس کا خلاصہ یہ ہے کہ انسان کا مبدأ حیات تین چیزوں ہیں:

- ۱۔ نسمہ..... جو روح ہو وائی کا دوسرا نام ہے۔ اس کی مثال چنگاری ہے، جس میں آگ چھپی ہوئی ہوتی ہے۔
- ۲۔ نفس ناطقہ..... جو اصطلاح فلسفہ میں مجرد ہے اور ہم اس کو مجرد نہیں مانتے۔
- ۳۔ روح سماذح..... کہ ذریت حضرت آدمؑ اسی کی ایک نمائش تھی۔

ان میں سے نسمہ اور نفس ناطقہ تو بدن کے پیدا ہونے کے وقت پیدا ہوتے ہیں، اور روح سماذح ان دونوں سے بہت زمانہ پہلے پیدا ہوئی ہے۔ اس بحث کو خوب غور سے پڑھا جائے۔<sup>(۲۱)</sup>

## س۔ حیات انبیاء علیہم السلام

انبیاء کرام علیہم السلام کی حیات کے بارے میں بابا عثمان کشمیری کے سوال کا جواب ان الفاظ میں دیا۔  
ایک اور استفسار ارواح انبیاء علیہم السلام اور برزخ میں انبیاء علیہم السلام کی حیات سے متعلق بھی کیا گیا تھا۔ اس بارے میں اتنا جاننا چاہیے کہ کتاب و سنت کی تصریحات موت انبیاء علیہم السلام پر دلالت کرتی ہیں..... اس بات پر اجماع منعقد ہوا ہے اور بلاشبہ و شبہ احکام موت اُن پر جاری ہیں لیکن انبیاء علیہم السلام کی ارواح کو ایک طرح کی فوقيت دی گئی ہے۔ اسی فوقيت کو حیات سے تعبیر کیا جاتا ہے۔ جیسا کہ شہداء کے بارے میں قرآن مجید میں اللہ تعالیٰ نے فرمایا ہے:

﴿ وَلَا تَحْسِبَنَّ الَّذِينَ قُتُلُوا فِي سَبِيلِ اللَّهِ أَمْوَالًا بَلْ أَحْيَاءً عِنْدَ رَبِّهِمْ يُرْزَقُونَ ﴾<sup>(۳۲)</sup>

(جو لوگ اللہ کی راہ میں شہید ہوئے، اُن کو مردہ گمان نہ کرو، بلکہ وہ زندہ ہیں اور اپنے رب کے پاس سے رزق پاتے ہیں)۔

اگر کوئی عالم یا کیا یہ بات کہہ دے کہ بغیر شبیہ اور بغیر مجاز کے (حقیقی معنی میں) شہداء زندہ ہیں تو یہ بات مزیت و فوقيت کے لحاظ سے ہو گی، جس کا ہم نے حیات نام رکھا ہے، اس کے سوا اور کوئی بات نہ ہو گی<sup>(۳۳)</sup>۔  
ص۔ مناسبات کو اکب بآیات قرآنی

شah محمد عاشق پھلتی گودرج ذیل آیت کے بارے میں لکھا:

﴿ رَفِيعُ الدَّرَجَاتِ دُوْلُ الْعَرْشِ يُلْقِي الرُّوحَ مِنْ أَمْرِهِ عَلَى مَنْ يَشَاءُ مِنْ عِبَادِهِ لِيُنذِرَ  
يَوْمَ التَّلَاقِ ۝ يَوْمَ هُمْ بَارِزُونَ لَا يَخْفَى عَلَى اللَّهِ مِنْهُمْ شَيْءٌ لِمَنِ الْمُلْكُ الْيَوْمَ لِلَّهِ  
الْوَاحِدِ الْفَهَارِ ﴾<sup>(۳۴)</sup>

حقیقتِ شمس کے ساتھ پوری پوری مناسبت رکھی ہے۔ اگر ہم عرف کی زبان میں یوں کہیں کہ یہ سورج کی تسبیح خوانی ہے تو اس کی گنجائش ہے اور اگر ہم یہ کہیں کہ یہ آیت سورج کی پیشانی پر خط نورانی مقدس سے لکھی ہوئی ہے تو اس کی بھی گنجائش ہے۔ اسی طرح ہر ستارے کے مناسب ایک آیت ہے اور یہ مسئلہ (مناسبات کو اکب بآیات قرآنی) فن عجائب القرآن کے دقيق مسائل میں سے ایک ہے۔ بعض احادیث میں، جن کی سند ضعیف ہے، یہ ملتا ہے کہ حضرت صدیق اکبر اور حضرت عمر فاروقؓ کے نام سورج کی پیشانی پر یاساق عرش (عرش کے ستون) پر لکھے ہوئے ہیں یا جنت کے دروازے پر ہیں یا طوبی کے شاخ و برگ پر نوشته ہیں۔ سب اہل حدیث ان حدیثوں کو

مناکیر (غیر مقبول) میں سے جانتے ہیں مگر ہمارے نزدیک یہ معنا صحیح ہیں اگرچہ ان کی کوئی مضبوط سند نہ ملتی ہو۔ کیونکہ یہ بزرگوار (حضرات ابو بکر و عمر) صورت ناسوتیہ کے ظہور سے پہلے ایک شعشعان (ہلاک الطیف سایہ / پرتو) رکھتے تھے، پھر اس شعشعان نے بہت سے میدانوں میں سراپا کی اور جیسا کہ بیان ہوا ان میں بعض ان (حضرات) کے مجالات ہیں۔ یہ داستان دراز ہے۔ میں اتنا ہی لکھنے پر اکتفا کرتا ہوں<sup>(۲۵)</sup>۔

#### ط۔ تفسیر فاتحہ

شاہ محمد عاشق چھلتی<sup>۲۶</sup> نے اپنے مکتوب میں سورہ فاتحہ کی تفسیر کے بارے میں کچھ تحریر کیا، حضرت شاہ اس کی تحسین فرماتے ہوئے لکھتے ہیں:

آپ نے (بسیلسلہ تفسیر سورہ فاتحہ) بیان کیا ہے کہ اللہ تعالیٰ نے حمد کو چار وجہ پر مرتب کیا ہے:

۱۔ ﴿الحمد لله.....﴾ اس سے معلوم ہوا کہ الوجہیت حمد کا تقاضا کرنے والی ہوئی اور اسی الوجہیت نے

حجر بہت سے نمودار ہو کر ہم کو عبادات تک پہنچایا ہے۔

۲۔ ﴿رب العالمين.....﴾ اللہ تعالیٰ کی ربوبیت نے ایجاداً او ابقاءً (پیدا کرنے اور باقی رکھنے) دونوں

حیثیتوں سے انسانوں کے ذمہ حمد کو واجب کیا ہے۔

۳۔ ﴿الرحمن الرحيم.....﴾ ظاہری و باطنی نعمتیں یا بالفاظ دیگر دنیوی اور آخری نعمتیں حمد کو واجب کرنے والی بن گئیں۔

۴۔ ﴿مالك يوم الدين.....﴾ اس مجازاۃ نے (یعنی جزا و سزا نے) جس کا ہونا آخرت میں ثابت ہے، حمد کا تقاضا کیا۔

آپ نے اس معرفت عظیمہ کو تفصیل سے بیان کیا ہے۔ یہ تمام تحقیق و تفصیل انتہائی صحیح اور اسخ ہے اور فضل الہی کے آثار میں سے ایک اثر و نشانی ہے اور اللہ کے فضل کی کوئی انتہاء نہیں ہے۔ اے اللہ (تحقیق و معرفت) اس کو خوب بڑھا اور پے در پے بڑھا<sup>(۲۷)</sup>۔

#### ظ۔ آیت کی وضاحت

شاہ نور اللہ چھلتی کو<sup>۲۸</sup> ایک آیت کی وضاحت کرتے ہوئے لکھتے ہیں:

وہ بات جس کا وجود ان (ادرائیک) متحقق ہے یہ ہے کہ صفات میں سے وہ صفت جو کہ انسان کے طور طریق کی مقتضی ہے جیسا کہ قرآن شریف میں اللہ تعالیٰ نے فرمایا ہے: ﴿فَلَمْ كُلِّ يَعْمَلْ عَلَى شَاكِرِهِ﴾<sup>(۲۹)</sup> (کہ

کہہ ہر ایک عمل کرتا ہے اور طریق اپنے کے)۔ اس صفت کی اصل و بنیاد میں اشتر اک کا ہونا ایک دوسرے کی طرف میلان کا سبب اور جذب و انجداب کا باعث بن جاتا ہے۔ جتنی وہ صفت اشتر اک قوی تر ہو گی۔ جذب و انجداب اُتنا ہی زیادہ ہو گا۔ اسی انجداب سے ہم نیک فال لیتے ہیں کہ ان شاء اللہ تعالیٰ حظیرۃ القدس میں حرکت کی مشقت سے آسودہ اور بے فکر ہو کر ہم آپس میں ابد الاباد تک مجتمع رہیں گے۔

(ترجمہ شعر عربی) "جب سے مجھ کو میرے قلب نے غنی کیا، میں غنی ہو گیا اور ہم وہاں ہیں جہاں

ہمارے (احباب) ہیں اور ہمارے احباب وہاں ہیں جہاں ہم ہیں"۔

آج ہم اسی نکتے پر اکتفا کرتے ہیں تا آنکہ ہمارے اُپر اُس کی شرح اور زیادہ واضح اور روشن ہو جائے<sup>(۳۸)</sup>۔

#### ع۔ سورہ نور کی وضاحت

شاہ محمد عاشق پھلتی کو سورہ نور میں لفظ نور کی وضاحت کرتے ہوئے لکھتے ہیں۔

اللہ تعالیٰ نے اس سورہ میں کہ جس کو ﴿أَنْزَلْنَا هَا -﴾<sup>(۳۹)</sup> کے عظیم الشان کلمہ سے شروع فرمایا ہے (یعنی سورہ نور میں) اس حالت عجیبہ کی ان الفاظ میں خبر دی ہے: ﴿اللَّهُ نُورُ السَّمَاوَاتِ وَالْأَرْضِ﴾<sup>(۴۰)</sup> (اللہ تعالیٰ نور ہے آسمانوں اور زمین کا) مثل نور اُغیمنی قلب عارف کامل کے اندر اس کے نور کی مثال ایسی ہے۔ جیسے کہ مشکوٰۃ (طاق) کے اندر جراغ رکھا ہو۔

(اب) کوئی شک نہیں رہا کہ اسی حالت عجیبہ کو اس مثال کے ضمن میں ظاہر فرمایا گیا ہے۔ اور حمد اللہ ہی کے لیے ہے شروع میں بھی اور آخر میں بھی<sup>(۴۱)</sup>۔

آیات کی ان تشریح و توضیح سے واضح ہوتا ہے کہ ان مکاتیب میں حضرت شاہ پر تفسیر اشاری کا رجحان غالب رہا۔ لیکن تفسیر اشاری کی یہ وہ نوعیت ہے جسے قبول کیا جاتا ہے۔ ان تفسیری اشارات سے حضرت شاہ کے صوفیانہ افکار اور ان کو قرآنی آیات سے کرنے کا ملکہ بھی سامنے آتا ہے۔

#### ۳۔ آیات کی طرف اشارے

کئی مقالات پر حضرت شاہ نے قرآنی آیت کی تفسیر توبیان نہیں فرمائی لیکن آیت کو جملوں میں اس طرح استعمال کیا کہ اس آیت کی کوئی تعبیر ضرور سامنے آتی ہے۔ چند مثالیں درج ذیل ہیں۔

الف۔ کسی عزیز کو ارض قلب کے بارے میں بتاتے ہوئے لکھتے ہیں:

امراض سلوک اگرچہ بہت ہیں مگر وہ چار اقسام پر منحصر ہیں:

- ۱۔ یہ کہ عقل، ایمان و معرفت سے پرندہ ہو۔
  - ۲۔ قلب، اصل جبلت میں، ہمت و عزیمت والانہ ہو۔
  - ۳۔ نفس، حکم قلب سے مغلوب اور اس کا ماتحت نہ ہو۔
  - ۴۔ یہ کہ قلب کا اشتغال، عبودیت میں اتنا قلیل ہو جو ناکافی ہو اور (آیت): ﴿لَا يُسْمِنُ وَلَا يُعْنِي مِنْ جُوعٍ﴾<sup>(۲۲)</sup> کا یہ اشتغال قلیل مصدق ہو<sup>(۲۳)</sup>۔
- ب۔ شاہ محمد عاشق چھلتی نے ایک خواب دیکھا اس میں زرد پلاو کا ذکر بھی آیا آپ اس خواب کی تغیری تحریر کرتے ہوئے لکھتے ہیں:

"اور زرد پلاو کی خصوصیت اس آیت کریمہ سے سمجھی جاسکتی ہے۔

﴿صَفَرَاءُ فَاقِعٌ لَوْنَهَا شَسْرُ النَّاظِرِينَ﴾<sup>(۲۴)</sup>۔ یہ اسلوب مکاتیب میں بہت استعمال ہوا ہے<sup>(۲۵)</sup>۔

حضرت شاہ ولی اللہ رحمۃ اللہ علیہ کی قرآنی خدمات کثیر الجہات ہیں۔ انہوں نے جہاں عام فہم ترجمہ کے ذریعہ قرآنی ذوق پیدا کرنے کی سعی کی وہاں قرآن کریم سے اخذ ہونے والے دقيق اور گہرے نکات کو بھی ذکر فرمایا۔ ان مکاتیب سے پتہ چلتا ہے کہ آپ تفسیر اشاری کو جائز سمجھتے تھے مکاتیب کے اس مجموعہ میں آپ نے قرآنی تشریحات اسی اسلوب پر کی ہیں۔

## حوالی و حوالہ جات

- ۱۔ ان تصانیف کے لیے ملاحظہ فرمائیں: فاروقی، شاہ احمد، مقدمہ: نادر مکتوبات، تحقیق و ترجمہ: نسیم احمد فاروقی، حضرت شاہ ولی اللہ اکیڈمی پچلت، ۱۹۹۸ء، متفرق صفحات۔
- ۲۔ شاہ ولی اللہ کے ماموں زاد بھائی، برادر نسبتی شاگرد، اور مریدو خلیفہ۔
- ۳۔ نادر مکتوبات جلد اول، ص: ۱۷۶-۱۷۷۔
- ۴۔ ایضاً، ص: ۲۲۲۔
- ۵۔ ایضاً، ص: ۳۲۰-۳۲۱۔
- ۶۔ نامور شاگرد اور خلیفہ۔
- ۷۔ نادر مکتوبات ص: ۳۰۹-۳۱۱۔
- ۸۔ ایضاً، ص: ۵۱۔
- ۹۔ سورۃ المطفین، ۸۳: ۱۲-۱۸۔
- ۱۰۔ سورۃ المطفین، ۸۳: ۱۰-۷۔
- ۱۱۔ نادر مکتوبات، ص: ۵۲-۵۳۔
- ۱۲۔ سورۃ مریم، ۳۱: ۱۹۔
- ۱۳۔ سورۃ البقرۃ، ۲: ۱۲۳۔
- ۱۴۔ نادر مکتوبات، ص: ۸۹-۹۰۔
- ۱۵۔ سورۃ الصافات، ۳۷: ۳۷۔
- ۱۶۔ سورۃ الصافات، ۳۷: ۱۶۵۔
- ۱۷۔ سورۃ الصافات، ۳۷: ۱۶۶۔
- ۱۸۔ نادر مکتوبات، ص: ۱۱۲-۱۱۳۔
- ۱۹۔ آپ شاہ ولی اللہ کے شاگرد ہیں۔
- ۲۰۔ سورۃ البقرۃ، ۲: ۱۲۳۔
- ۲۱۔ سورۃ الشراع، ۲۲۵: ۲۲۔
- ۲۲۔ نادر مکتوبات، ص: ۱۳۷۔
- ۲۳۔ سورۃ الاعراف، ۷: ۱۹۶۔
- ۲۴۔ نادر مکتوبات، ص: ۱۷۲۔
- ۲۵۔ سورۃ الداریات، ۵۶: ۵۱۔

- ٢٦۔ صحیح البخاری، محمد بن اسماعیل بخاری، حدیث: ۱۔
- ۲۷۔ نادر مکتوبات، ص: ۱۸۰-۱۸۳۔
- ۲۸۔ سورۃ الداریات، ص: ۵۱-۵۲۔
- ۲۹۔ نادر مکتوبات، ص: ۱۷۱۔
- ۳۰۔ سورۃ المؤمنون، ص: ۲۳-۱۳۔
- ۳۱۔ نادر مکتوبات، ص: ۱۹۱-۱۹۲۔
- ۳۲۔ سورۃ آل عمرآن، ص: ۳-۱۶۹۔
- ۳۳۔ نادر مکتوبات، ص: ۱۹۱-۱۹۲۔
- ۳۴۔ سورۃ غافر، ص: ۱۵-۱۶۔
- ۳۵۔ نادر مکتوبات، ص: ۲۰۶۔
- ۳۶۔ الیہا، ص: ۲۱۸۔
- ۳۷۔ سورۃ الاسراء، ص: ۱۷-۸۳۔
- ۳۸۔ نادر مکتوبات، ص: ۲۵۳۔
- ۳۹۔ سورۃ النور، ص: ۱-۲۳۔
- ۴۰۔ سورۃ النور، ص: ۲۳-۳۵۔
- ۴۱۔ نادر مکتوبات، ص: ۲۵۳۔
- ۴۲۔ سورۃ الغاشیہ، ص: ۷-۸۸۔
- ۴۳۔ نادر مکتوبات، ص: ۹۲۔
- ۴۴۔ سورۃ العبرة، ص: ۲-۶۹۔
- ۴۵۔ ملاحظہ فرمائیے: ص: ۱۹۳، ۱۲۰، ۲۷۰، ۱۲۱، ۲۷۲، ۱۲۰، ۲۷۱، ۱۱۹، ۱۱۰۔